



До: Министерство за економија
ул. Јуриј Гагарин бр. 15
1000 Скопје, Република Македонија

За: г. Крешник Бектеши, министер

Предмет: Мислење кон Предлог на Закон за енергетска ефикасност

Почитуван г. Бектеши,

Би сакале да искажеме благодарност за досегашната соработка која ја остваруваме и која се надеваме дека ќе ја продлабочиме во иднина.

Ве информираме дека во врска со објавениот Предлог на Закон за енергетска ефикасност на Единствениот национален електронски регистар на прописи на Република Македонија (ЕНЕР), Сојуз на стопански комори на Македонија спроведе консултации со компаниите членови и за таа цел ги проследуваме коментарите од бизнис заедницата.

Мислење:

Законот за енергетска ефикасност потребно е да претставува ново модерно законско решение кое ќе ја уреди енергетската ефикасност во Република Македонија и утврди генерална законска рамка, а одредбите кои се однесуваат на детално уредување на оперативното ниво кои ги има во голем број поради специфичноста на областа потребно е да се регулираат со Правилници, бидејќи истите ги донесуваат одговорните лица на институциите и нивното менување е во помал временски период и во поефикасна постапка. Исто така, одредбите кои се однесуваат на зградите/објектите, вклучувајќи ги и инсталационите системи, би требало да бидат опфатени и регулирани во рамките на Законот за градење.

Во оваа насока, Ви ги проследуваме коментарите систематизирани по членови од нацрт објавениот закон:

1. Член 1

- Став 1, точка 9

Коментар: да се допрецизира „енергетската ефикасност на зградите“ дали се однесува на сите згради (градби, градежни единици) независно од нивната намена, или на згради (градби, градежни единици) кои не се користат во „индустријата и комерцијалниот сектор“.

- Став 6 да се избрише.

Коментар: Енергетските контроли во индустријата и комерцијалниот сектор ги вршат компаниите кои поседуваат Лиценца за енергетска контрола преку постоечките енергетски контролори кои се обучени, за комерцијален сектор и за индустрија.



2. Член 3

- Став 22 да се измени и да гласи „вкупна корисна **греана** подна површина“ и да се додаде „исклучувајќи ги негреаните простори како скалишниот простор, складишта и други негреани простории“.

Коментар: Овој предлог има за цел појаснување и конкретизирање на терминот.

- Став 23 дефиницијата за големо претпријатие да се поврзе и со потрошувачката на енергија, во контекст на голем потрошувач. Но, доколку обврските на големите претпријатија произлегуваат како нивна социјална одговорност, тогаш дефиницијата да остане, но да се појасни причината за обврската која им се наметнува.
- Став 25 дефиницијата е потребно да се допрецизира односно зборот елемент.
Предлагаме: „Систем за управување со енергија“ е планирање и извршување на мерки и операции со кои се контролира производството и/или потрошувачката на енергија заради постигнување на енергетски ефикасна цел.
- Став 34 да се додаде и: „термичка обвивка на зграда ја претставуваат интегралните елементи на зградата кои го разделуваат кондиционираниот од некондиционираниот простор“. Наведеното е потребно бидејќи „Термичка обвивка на зграда“ и „обвивка на зграда“ се различни поими. На пример: сидовите во подрумот, ако е загреан, се дел од термичката обвивка, но ако не е загреан се дел од обвивката, а не се дел од термичката обвивка.
- Став 42 да се избрише, заради аргументацијата за член 1, став 6.
- Став 49 да се прецизира терминот „добро“ во смисла на: апарат, објект или услуга.
- Предлагаме да се додадат и следните дефиниции и образложат што означуваат:
 - Потврда за усогласеност
 - Елаборат за енергетска ефикасност
 - Извештај од енергетска контрола
 - Извештај од енергетска контрола на големи претпријатија/потрошувачи

3. Член 4

- Став 2 да се додаде Алинеа 7: „Подобрување на социјалниот статус на населението со намалени трошоци за енергија, зголемен комфор за живеење и престој“.

4. Член 7

- Да се додаде информација за тоа врз основа на кој документ или правен акт (правилник, упатство) се изготвува Програма за енергетска ефикасност.

5. Член 10

- Да се предвиди обврската на јавниот сектор да врши енергетски контроли на објектите кои ги поседува или управува на секои три години.
- Став 1 да се додаде: „што е прикажано во енергетските контроли, испорачани од компании со Лиценца за вршење на енергетска контрола, на секои 3 години.“
- Став 2 да се додаде: „Податоците за енергетските карактеристики се засновани на енергетските контроли на објектите, испорачани од компании со Лиценца за вршење на енергетска контрола“.
- Став 3 да се додаде: „Податоците за енергетските карактеристики се засновани на енергетските контроли на објектите, испорачани од компании со Лиценца за вршење на енергетска контрола“.



6. Член 11

- Став 1 да се додаде на крај: „и енергетските контроли.“
- Став 6 и 7 наместо „експерт или правно лице како алтернатива“ да стои „да ангажираат компанија со Лиценца за вршење на енергетска контрола или да вработи енергетски контролор“.
- Став 9 да се додаде: „и да ги објавуваат на соодветната веб страна“.

7. Член 16, 17, 18 и 19 да се избришат

- **Коментар:** Во 2014 година беа обучени околу 280 енергетски контролори. Во 2017 година се одржаа дополнителни обуки на кои се продолжија овластувањата на околу 150 контролори, продлабочувајќи го знаењето. Во оваа насока не е потребно воведување на нови Овластени и лиценцирани контролори во индустријата и комерцијалниот сектор.

8. Член 35

- Став 1 алинеја 1: да се дефинира поимот „интегрирана енергетска карактеристики на зграда“. Алинеја 4: да се прецизира општи податоци наместо општи карактеристики Алинеја 6: да се прецизира на кои референтни вредности се мисли.

9. Член 51,52, 53, 54, 55, 56, 57

- Висините на глобите да се ревидираат и намалат бидејќи истите не соодветствуваат на моменталната економска состојба. Предлагаме глобите да се дефинираат како максимална вредност, а да не се фиксни. Пред казнување мора да има можност за опомена, укажување и подобрување и тоа законски да се регулира во корелација со новиот Закон за инспекциски надзор.

За сите дополнителни информации, Ве молиме да нè контактирате на тел: 02 30 91 440 или на е-маил: info@chamber.mk, контакт лице: Маја Савеска.

Срдечно Ве поздравуваме.

Со почит,

Александар Зарков
Извршен директор
Сојуз на стопански комори на Македонија



Подготвил:
Одобрил: